

گیارہواں مرثیہ

تصنیف ۲۰۰۲ء

عنوان قلم

تعداد بند ۷۱

مطلع ے مالک لوح و قلم مجھ کو قلم کار بنا

نوٹ: ان سے پہلے دس مرثیے ”فراہِ سخن“ میں شائع ہو چکے ہیں۔

— ۱ —

مالکِ لوح و قلم مجھ کو قلم کار بنا
میرے افکار پریشاں کو چمن زار بنا
صدفِ کلکِ سخن ور کو گہر بار بنا
جو قلم بند کروں میں اسے معیار بنا

تیری تائید سے ہر فکرِ غلط رد ہو جائے
مجھ سے جو سہوِ قلم ہو وہ قلم رد ہو جائے

— ۲ —

علم کا سارا ادرو بست قلم ہوتے ہیں
خوب لکھتے ہیں زبردست قلم ہوتے ہیں
کچھ قلم نرم تو کچھ سخت قلم ہوتے ہیں
خوش قلم لوگوں میں کچھ ہفت قلم ہوتے ہیں

خوش نویس اتنا خیالِ رُخِ خطر رکھتے ہیں
تیز کرتے ہیں قلم نوک پہ قطر رکھتے ہیں

— ۳ —

کوئی غالب ہے کوئی میرِ قلم سب کا ہے
سب کے خوابوں کی ہے تعبیرِ قلم سب کا ہے
جو بھی ہیں صاحبِ تحریرِ قلم سب کا ہے
یہ کسی کی نہیں جاگیرِ قلم سب کا ہے

چودہ صدیوں سے اک احساسِ الم باقی ہے
آج بھی قصہٴ قرطاس و قلم باقی ہے

— ۴ —

نہ تو کم یاب، نہ مہنگا، نہ عنقا ہے قلم
جس سے سیراب زمانہ ہے، وہ دریا ہے قلم
کشتِ دانش سے جو پھوٹا ہے وہ بوٹا ہے قلم
کبھی تھکتا ہی نہیں ایسا سبک پا ہے قلم

ہوش کی بات بڑے جوش سے کہہ دیتا ہے
داستانیں لبِ خاموش سے کہہ دیتا ہے

لبِ خاموش کی گفتارِ قلم کے دم سے
حرفِ ابلاغ کا اظہارِ قلم کے دم سے
نشرِ اخبار کی رفتارِ قلم کے دم سے
سر کا عملیہ و دستارِ قلم کے دم سے

جاہِ جا علم و فراست کے دبستان بنے
اس کے ہی فیض سے انسان بھی انسان بنے

گلشنِ نظم کے افکار کی کثرت سے رہیں ~
بزم میں نجم کی تصویرِ دل آویز و نفیس ~
میر و سودا و صفی غالب و ثاقب کا جلیس ~
ناشرِ فکرِ دبیری، ایم تحریر انیس ~

عمر بھر میں اسی دریائے معانی میں رہوں
تشنہ آبِ سخن ہوں اسی پانی میں رہوں

— ۷ —

اے قلم، لکھ! نئے عنوان سے قسمت میری

تو جو چلتا ہے تو چلتی ہے طبیعت میری

تیرے ہی دم سے تو دنیا میں ہے عزت میری

کھینچ دے صفحہ قرطاس پہ صورت میری

موجبِ خواہشِ اربابِ خرد ٹھہرے گا

تو جو لکھ دے گا اسی پر مرا قد ٹھہرے گا

— ۸ —

نوکِ خامہ سے نمایاں مہِ تابانِ سخن

آبِ خامہ سے ہے تزئینِ گلستانِ سخن

رودِ خامہ سے ہیں افکارِ دبستانِ سخن

حُسنِ خامہ ہے انیسِ دمِ جانانِ سخن

خلوتِ عیش و طربِ مجلہِ دانائی ہے

فکر کی صبحِ بہاراں تری انگڑائی ہے

یہی کوشش ہے کہ کوشش چڑھے پروان مری

کھول ہی لی ہے تو چلتی رہے دوکان مری

مان تجھ پر ہے تو رکھنی ہے تجھے آن مری

تو تعارف ہے مرا، تجھ سے ہے پہچان مری

پھر ہمیشہ کی طرح آن تجھے رکھنی ہے

جو بھی لکھنا ہے وہ لکھ، لاج تجھے رکھنی ہے

ایسا کچھ لکھ کہ زمانے پہ رقم رہ جائے

لکھنے والوں میں ہمارا بھی بھرم رہ جائے

اپنے الفاظ میں شبیر کا غم رہ جائے

ہم چلے جائیں، مگر زادِ قلم رہ جائے

قصر اپنے جو ہیں جنت میں ہم آباد کریں

لوگ یاں مرثیے پڑھ پڑھ کے ہمیں یاد کریں

— ۱۱ —

ہو یہ شہرت کہ ہیں مظلوم کے شاعر ہم بھی

ہیں اسی راہِ موڈت کے مسافر ہم بھی

فخر اس پر ہے کہ مولا کے ہیں ذاکر ہم بھی

پاس رکھتے ہیں یہ ”ڈکلنِ جواہر“ ہم بھی

جب بھی ہنگامِ سخن اپنی زباں کھولتے ہیں

ایسا لگتا ہے کہ جبریلِ امیں بولتے ہیں

— ۱۲ —

اے قلم! مصرعِ تر بہرِ خدا لکھتا جا

مدحتِ پنجتنِ اہلِ کسا لکھتا جا

میرے ہی نام سے اور اقیقہ شنا لکھتا جا

آج جبریل لکھاتے ہیں ذرا لکھتا جا

کیوں نہ ہوں مشغلہ مدح و ثنا میں داخل

یہ بھی ہیں میری طرح اہلِ ولایت میں داخل

— ۱۳ —

نام اللہ کالے کر جو اٹھایا ہے قلم

حمد اور نعت کے رستے پہ نکلتا ہے قلم

پہلی ہی وحی میں قرآن کی آیا ہے قلم

ان کی مدحت کے لیے عرش سے اُترا ہے قلم

نام اللہ و محمدؐ کے جو ہم نے لکھے

جیسے فردوس کے پروانے قلم نے لکھے

— ۱۴ —

پھول کو پھول تو غنچہ کو کلی لکھتے ہیں

ہم غدیری ہیں تو مولا کو ولی لکھتے ہیں

حق کی تحریر بہ خط ہائے جلی لکھتے ہیں

بعد اللہ و محمدؐ کے علیؑ لکھتے ہیں

ان سے خیبر میں رہی دیں کے علم کی عزت

ان کے ناموں سے بڑھی لوح و قلم کی عزت

—۱۵—

کر کے خامے نے وضو فاطمہ زہرا لکھا

لکھتے لکھتے ذرا کچھ سوچ کے ٹھہرا لکھا

ان کی دہلیز پہ اتر اتر تھا جو تارا لکھا

یوں لگا حیدر کرار کا سہرا لکھا

گھر میں بی بی کے جو جنت کی ہوائیں آئیں

عرشِ اعظم سے مبارک کی صدائیں آئیں

—۱۶—

حُسن کی طرح قلم نے جو حسن لکھا ہے

گلِ زہرا و علیؑ، جانِ چمن لکھا ہے

خطِ ریحان میں ہر اک حرفِ سخن لکھا ہے

پہلا سید ہے، سیادت کا چلن لکھا ہے

خیر سے بنتِ نبی کو دُرِ شہوار ملا

اہلِ جنت کو مبارک ہو کہ سردار ملا

—۱۷—

نام شبیرؑ کا پھر کلک نے تحریر کیا

اور ایک قصر نیا خلد میں تعمیر کیا

خواب جو دینِ خدا تھا اُسے تعبیر کیا

آکے نانا نے نواسے کو بغل گیر کیا

پنچتن ہو گئے پورے تو یہ تحفہ اترا

دہر میں ان کے لیے دہر کا سورہ اترا

—۱۸—

ہیں یہی اہلِ کساء، پنچ تنِ پاک یہی

خُلد سے عید کی منگواتے ہیں پوشاک یہی

مالکِ خُلد یہی، صاحبِ لولاک یہی

بو تراب ان میں ہے، ہیں خاک پہ افلاک یہی

سیدہؑ ہی کے تو گھر میں ہے سیادت ساری

گلشنِ دیں میں انہیں کی ہے ریاضت ساری

ان کے بابا ہیں محمدؐ تو ہیں بیٹے حسنینؑ
دونوں عالم کے امام اور یہی ایمان کی زین
ان کے والی ہیں علیؑ وہ بھی امام الثقلین
حجّتِ حق ہیں یہی، ارض و سما کے مابین

مرکزِ دائرہ اہل کسا ہیں زہراً

سارے رشتوں کا حوالہ، بخدا ہیں زہراً

یہ وہ ہیں جن کی اطاعت ہے اطاعت اُس کی
ان کی تسبیح سے ہوتی ہے عبادت اُس کی
ان کی مرضی پہ ہے موقوف عنایت اُس کی
ان کا جو منشا ہے بس وہ ہے مشیت اُس کی

بدو عا کر دیں تو ہر سمت اندھیرا چھا جائے

وقت سے پہلے ہی دنیا میں قیامت آجائے

— ۲۱ —

بیٹے سردارِ جنناں، آپ ہیں خاتونِ جنناں

ہیں پدرِ نفس و آفاق کی عظمت کا نشان

اہل انہی کے ہیں جو کہلاتے ہیں مولائے جہاں

اور انسان بھلا دہر میں ایسے ہیں کہاں

خود خدا بھیجے درود ان پہ وہ حق دار ہیں یہ

دونوں عالم کے لیے مرکزِ پرکار ہیں یہ

— ۲۲ —

حشر تک دہر میں قائم ہے قیادت ان کی

باعثِ آبیہ تطہیرِ طہارت ان کی

سارے عالم پہ جو چھائی ہے وہ رحمت ان کی

کام آئے گی قیامت میں موڈت ان کی

ان کے شوہر کو وصی اور ولی کہتے ہیں

ایسے اعلیٰ ہیں کہ سب ان کو علیٰ کہتے ہیں

— ۲۳ —

ان کے شوہر ساکسی اور کا شوہر تو نہیں

اور دنیا میں کوئی ساقی کوثر تو نہیں

جیسا یہ گھر ہے، کہیں ایسا کوئی گھر تو نہیں

اور دنیا کے کسی گھر میں پیمبرؐ تو نہیں

ان کے بابا نے رسولوں کی قیادت کی ہے

گیارہ بیٹوں نے انہی کے تو امامت کی ہے

— ۲۴ —

ان کے بابا ساکسی اور کا بابا بھی نہیں

اس پیمبر ساکسی اور کا رتبہ بھی نہیں

کوئی ان کے سوا معراج پہ پہنچا بھی نہیں

ان کے پیکر سا کوئی اور سراپا بھی نہیں

چشم امکاں میں کوئی جسم اب ایسا ہو کہاں

خود یہ اللہ کا سایا ہیں تو سایا ہو کہاں

— ۲۵ —

جب زمانہ ہی نہ تھا تب بھی ظہور ان کا تھا

ایک تھی ذات خدا دوسرا نور ان کا تھا

جو بھی منظر تھا کہیں، پاس یادور، ان کا تھا

نور جو طور پہ تھا، وہ بھی ضرور ان کا تھا

نہ وہ قرنہ نہ وہ نوبت نہ صدا صور کی تھی

کن کی آواز بھی لگتا ہے اسی نور کی تھی

— ۲۶ —

ہے کوئی ابر کرم سایہ رحمت جیسا

ان کا منشا ہے تو خالق کی مشیت جیسا

ان کا ہر فعل ہے ارکانِ شریعت جیسا

ان کا ہر قول ہے قرآن کی آیت جیسا

خواہشِ نفس سے کب اپنی زباں کھولتے ہیں

وحی جب آتی ہے ان پر یہ تبھی بولتے ہیں

— ۲۷ —

ذکر بھی ان کا ہے خالق کی عبادت کی طرح

دستِ بازو ہے انہی کا یہ قدرت کی طرح

ان کی چاہت ہو تو ہر سانس ہے نعمت کی طرح

میل ان سے جو رکھے رہتا ہے لعنت کی طرح

مستحقِ قہر الہی کا ہے مقہور تو ہے

ان سے جو دُور ہو اس سے خدا دُور تو ہے

— ۲۸ —

رنگِ عالم کی دھنک زیرِ قدم ہے ان کے

اوجِ ہستی کا فلک زیرِ قدم ہے ان کے

حُبِ دنیا کی لک زیرِ قدم ہے ان کے

سب سما اور سمک زیرِ قدم ہے ان کے

کی گوارا نہ عبادت میں بھی فرقت ان کی

اپنے کلمے میں رکھی اُس نے شہادت ان کی

چشمِ ایماں جسے ایماںِ مجسم سمجھے
ہادی و راہِ برو مصلحِ اعظم سمجھے
غیر ہی سمجھے انہیں اور نہ ہم دم سمجھے
جن کو دعویٰ ہے کہ سمجھے، وہ بہت کم سمجھے

بزمِ آدم میں کہاں اور کسی نے سمجھا
حق سمجھنے کا تو وہ ہے جو علیؑ نے سمجھا

خشک و تر لوح و قلم، شعلہ و شبنم سمجھے
ان کو تو سنگِ حرم کو ثر و زم زم سمجھے
ہم نشیں سمجھے انہیں اور نہ ہم دم سمجھے
جو سمجھ کر نہ سمجھ پائے، انہیں ہم سمجھے

اپنے پیغمبرِ اعظم کو بھی کیسا لکھا
اچھا تو لکھا مگر اپنے ہی جیسا لکھا

— ۳۱ —

خلقِ اوّل کو جو اپنا سا بشر کہتے ہیں
اہلِ ایماں انہیں کوتاہ نظر کہتے ہیں
خیر کی بات تو آتی نہیں شر کہتے ہیں
یار کا لفظ ہے تو ہین مگر کہتے ہیں

وہ کسی اُمتی کے یار نہیں ہو سکتے
آپ ہو سکتے ہیں سرکار نہیں ہو سکتے

— ۳۲ —

جو نبی ہوں وہ سبک سار ہوں، توبہ توبہ
کسی پستی کے طلب گار ہوں، توبہ توبہ
کسی صورت بھی خطا کار ہوں، توبہ توبہ
یار یوں میں وہ گرفتار ہوں، توبہ توبہ

چمن زبست میں وہ خار نہیں ہو سکتے
انبیاء عام سا کردار نہیں ہو سکتے

— ۳۳ —

شاہِ لولاک ہیں، تخلیق کا منشا یہ ہیں

وہ سماوات کا ہے نور تو جلوہ یہ ہیں

وہ جو یکتا ہے، تو مخلوق میں یکتا یہ ہیں

عقلِ انساں ہوئی عاجز، کہ کہے کیا یہ ہیں

ایسے انسان کو جو اپنا سا بھائی سمجھے

ہم اُسے کیا کہیں اس سے تو خدا ہی سمجھے

— ۳۴ —

جھوٹ کو جھوٹ ہی لکھتا ہے، وہ سچا ہے قلم

خلق کے نامہ اعمال بھی لکھتا ہے قلم

وید و انجیل ہے، راماؤن و گیتا ہے قلم

انبیا چلتے ہیں جس پر وہی رستہ ہے قلم

روشنائی ہے شہیدوں کے لہو سے بہتر

اس کی چھینٹیں بھی ہوئیں آبِ وضو سے بہتر

— ۳۵ —

روشنی دیتے ہیں اس کے مہ واختر کتنے

علم کے اس نے بہائے ہیں سمندر کتنے

اس کی ہر موج میں پوشیدہ ہیں گوہر کتنے

دفتر عالم امکاں میں ہیں دفتر کتنے

کتنے افکار کو الفاظ میں ڈھالا اس نے

کر دیا کتنے اندھیروں میں اجالا اس نے

— ۳۶ —

ناز بردار رہے اس کے سخن ور کتنے

اس نے تہذیب و تمدن کو دیے گھر کتنے

جنبشِ کلک نے بدلے ہیں مقدر کتنے

کتنی تحریروں نے برپا کیے محشر کتنے

حال لکھتا ہوا مستقبل و ماضی ہے قلم

فیصلے دیتا ہوا وقت کا قاضی ہے قلم

— ۳۷ —

اس کا مذہب ہے نہ مسلک، نہ عقیدہ اپنا

عزم کوئی کبھی اس کا نہ ارادہ اپنا

خود معین نہیں کرتا کبھی جاہ اپنا

ہر گھڑی رکھتا ہے میدان کشادہ اپنا

بحر افکار کی موجوں پہ بہے جاتا ہے

دل کی آواز کو کاغذ سے کہے جاتا ہے

— ۳۸ —

ظلمتِ دہر کو تنویر سے بدلا اس نے

جہل کو علم کی توقیر سے بدلا اس نے

ذہنِ تخریب کو تعمیر سے بدلا اس نے

کتنی تقدیروں کو تدبیر سے بدلا اس نے

وقت بدلا ہے خیالات بدل ڈالے ہیں

اس نے انسانوں کے حالات بدل ڈالے ہیں

دلِ مایوس میں امید سجانے والا

ذہن کی سوچ کو آنکھوں سے دکھانے والا

دیدہ خواب کو تعبیر بتانے والا

علم و عرفاں کے چراغوں کو جلانے والا

کتنی منہ زور امانگوں کو مٹا دیتا ہے

صلح لکھتا ہے تو جنگوں کو مٹا دیتا ہے

صلحِ جد ہی کی طرح صلحِ حسنؑ میں ہے رچاؤ

شورشِ شام کی بگڑی ہوئی صورت میں بناؤ

امن کی راہ سے باطل کا کیا ہے ستھراؤ

ہو کوئی ان سے بڑا امن کا حامی تو بتاؤ

اہلِ دانش کا ہے سب سے بڑا ہتھیار قلم

علم کے ہاتھ میں بن جاتا ہے تلوار قلم

— ۴۱ —

کام مخلوق کے ہر عہد میں آیا ہے قلم
ساری دنیا میں جو چلتا ہے وہ سکہ ہے قلم
دہر میں رشد و ہدایت کا وسیلہ ہے قلم
جو بھی ہم کہتے ہیں اس سے وہی لکھتا ہے قلم

سرجھکار کھنے کا اس کو یہی انعام ملا
حشر تک لکھتے ہی رہنے کا اسے کام ملا

— ۴۲ —

اس نے اخبار لکھے، اس نے رسالے لکھے
اس نے تنقید لکھی، اس نے مقالے لکھے
یادداشت اس نے لکھی، اس نے حوالے لکھے
سندیں اس نے لکھیں، اس نے قبائے لکھے

اس نے جلسے لکھے، نعرے لکھے، رُوداد لکھی
آہیں مظلوموں کی بیواؤں کی فریاد لکھی

— ۴۳ —

اس نے تحقیق لکھی، اس نے مضامین لکھے

اس نے دستور لکھے، اس نے قوانین لکھے

اس نے اعزاز لکھے، اس نے فرامین لکھے

جن کو بے دینوں نے رانج کیا وہ دین لکھے

ان کی اس دیدہ دلیری پہ تو حیراں بھی ہوا

خود وہ موجد نہ ہوا یہ تو پشیمان بھی ہوا

— ۴۴ —

اشتہار اس نے لکھے، اس نے جریدے لکھے

سیر دنیا کے لکھے، اس نے ندیدے لکھے

مرثیے اس نے لکھے، اس نے قصیدے لکھے

اس نے ایمان لکھے، اس نے عقیدے لکھے

خواب بھی لکھے ہیں، تعبیر لکھی ہے اس نے

لوح محفوظ کی تحریر لکھی ہے اس نے

اس نے لوگوں کے خدو خال، سراپے لکھے
سب حسَب اور نَسب لکھے ہیں، شجرے لکھے
تختیاں ناموں کی اور قبروں کے کتبے لکھے
کبھی رنگین و منقش، کبھی سادے لکھے

داستاں لکھی، سفر نامے بھی تحریر کیے
امن کا حال بھی ہنگامے بھی تحریر کیے

ناول اس نے کیے تحریر فسانے لکھے
قصے دنیا کے نئے اور پرانے لکھے
کتنی صدیوں کے، زمانوں کے زمانے لکھے
کتنے اوراق زمانے کی ہوانے لکھے

موسم گل بھی لکھا، رنگ خزاں لکھا ہے
اس نے ہر آن حسابِ دل و جاں لکھا ہے

— ۴۷ —

سود لکھا، بہی کھاتے لکھے، قرضے لکھے

نفع و نقصان کی میزان کے ہندسے لکھے

لیں دین اس نے لکھا، بنک کے کھاتے لکھے

اس نے خوش حالی لکھی، بھوکوں کے فاتے لکھے

اس نے آمد لکھی، خرچے لکھے، محصول لکھے

غیر معقول لکھے اور کبھی معقول لکھے

— ۴۸ —

احتجاج اس نے لکھے، اس نے ہی شکوے لکھے

اس نے فردیں لکھیں، پرچے لکھے، دعوے لکھے

راضی نامے کیے، تحریر اجازے لکھے

بجٹیں لکھ ڈالیں تو بجٹوں کے نتیجے لکھے

جو بھی لکھوائے گئے، فیصلے لکھے اس نے

قسمتیں اس نے لکھیں، تصفیے لکھے اس نے

اس نے آن ہونی لکھی، اس نے عجب لکھے

اس نے اوہام لکھے، بھوتوں کے قصے لکھے

اس نے جادو لکھا، منتر لکھا، ٹونے لکھے

کبھی اڑھے، کبھی ترچھے، کبھی ٹیڑھے لکھے

کب قلم کش ہو خود آپ سے کب کچھ لکھا

جو بھی لکھوایا گیا اس سے، وہ سب کچھ لکھا

اس نے غزلیں لکھیں، خمسے لکھے، قطعے لکھے

گیت اس نے لکھے، گانے لکھے، دوہے لکھے

خطِ محبت کے لکھے اس نے، سندیسے لکھے

حُسن کے غزے لکھے، عشق کے دعوے لکھے

عشق کے دعوے جو لکھے تو فسانے جاگے

ان ہی تحریروں سے دل جاگے، زمانے جاگے

— ۵۱ —

اس نے منظر کیے تحریر، نظارے لکھے

اس نے آنکھیں لکھیں، آنکھوں کے اشارے لکھے

اس نے دل والوں کی قسمت کے ستارے لکھے

اس نے تاریخ لکھی، وقت کے دھارے لکھے

بند گزری ہوئی صدیوں کے خزانے اس میں

سانس لیتے ہیں زمانوں کے زمانے اس میں

— ۵۲ —

اس نے قرآن لکھا، اس نے صحیفے لکھے

نقشِ تعویذ لکھے، اس نے فلیتے لکھے

اس نے لکھے ہیں حصار، اس نے عریضے لکھے

جن سے ہوتی ہے شفا، اس نے وہ نسخے لکھے

فرض سے اپنے کبھی، کی نہیں غفلت اس نے

کی ہر اک وقت میں انسان کی خدمت اس نے

— ۵۳ —

اس نے دنیا کا ہر اک کھیل تماشا لکھا

مدح کے باب میں ممدوح کو کیا کیا لکھا

اس نے شاہوں کی خوشامد کا قصیدہ لکھا

کہیں تشبیب لکھی اور کہیں چہرہ لکھا

اس نے دلوائی ہیں انعام میں جاگیریں بھی

اس قلم نے تو بدل ڈالی ہیں تقدیریں بھی

— ۵۴ —

انکشافاتِ زمانہ نے بھی ڈھالے ہیں قلم

اہل تدبیر نے کچھ اور نکالے ہیں قلم

ہیں مشینیں قلم سائنس کے آلے ہیں قلم

پڑھنے والے ہیں قلم، دیکھنے والے ہیں قلم

یہ ہنر مندی، یہ پھرتی، یہ تری سا کھ قلم

جیسے اک وقت میں لکھتے ہوں کئی لاکھ قلم

— ۵۵ —

ڈاکیے ہی کی ضرورت ہے نہ پوسٹ آفس کی

ہوشکاگو کی کوئی میل کہ لاس انجلس کی

دہلی، لاہور، کراچی کی ہو، یا پیرس کی

وہ کہیں کی ہو، کسی کی بھی ہو، اُس کی اس کی

بے ٹکٹ سب کے پتوں پر یہ چلی آتی ہے

کمپیوٹر ہی میں محفوظ بھی ہو جاتی ہے

— ۵۶ —

نبض گن لیتے ہیں، انفاس رقم کرتے ہیں

جذبے لکھ دیتے ہیں، احساس رقم کرتے ہیں

آس پڑھ لیتے ہیں، وسواس رقم کرتے ہیں

اور سب برسرِ قرطاس رقم کرتے ہیں

دل میں جو ہوتا ہے، آنکھوں سے دکھا دیتے ہیں

جھوٹ کہتا ہے کہ سچ، یہ بھی بتا دیتے ہیں

— ۵۷ —

قریہ جاں میں جو شبیر کا غم رکھتے ہیں
ہم وفا کیش ہیں، غازی کا علم رکھتے ہیں
کم سے کم حاجت دینا و درم رکھتے ہیں
فخر اس پر ہے کہ ہاتھوں میں قلم رکھتے ہیں

جب جبیں شوق کی کاغذ پہ جھکا دیتا ہے
ہر طرف پھول عقیدت کے کھلا دیتا ہے

— ۵۸ —

یہ قلم ہی تو بدل دیتا ہے پچھلی تحریر
دیکھ لو کس طرح بدلی گئی حر کی تقدیر
ذوالعشیرہ لکھی اور اس نے ہی لکھی ہے غدیر
اس نے ہی کھینچی ہے تاریخ کی پوری تصویر

اس قلم ہی نے سب احوالِ سقیفہ لکھا

کون کیسے بنا امت کا خلیفہ، لکھا

قدر اولاد پیمبرؐ کی گھٹانے والے

اُمتوں کے مدارج کو بڑھانے والے

خود کشی کر کے زمانے کو ڈرانے والے

آپ مٹ جاتے ہیں اوروں کو مٹانے والے

سَر قلم کا بھی قلم ہوتا ہے قَط کی مانند

تَم بھی تحریر میں ہو حرفِ غلط کی مانند

اس نے تصریح لکھی، اس نے اضافے لکھے

اس نے تلمیح لکھی، اس نے کنایے لکھے

اس نے تسبیح لکھی، اس نے وظیفے لکھے

اس نے تشریح لکھی، شرع کے فتوے لکھے

وحی بھی لکھی ہے، شارع کی شریعت بھی لکھی

اس نے مولا کی مرے نہجِ بلاغت بھی لکھی

— ۶۱ —

اس نے اقوال لکھے، اس نے حدیثیں لکھیں

اس نے اعمال لکھے، اس نے دعائیں لکھیں

عقد کے صیغے لکھے، اس نے طلاقیں لکھیں

اس نے لکھی ہے اذال، اس نے نمازیں لکھیں

اس نے تعقیبیں لکھیں، وردِ شب و روز لکھے

کر بلا تیرے مصائب بڑے دل دوز لکھے

— ۶۲ —

جب مدینے میں قلم نے خطِ صغرا لکھا۔

حال دکھیا کے غم، ہجر کا سارا لکھا۔

ماجر اچھ نہ دوا کا، نہ غذا کا لکھا۔

کانپتے ہاتھوں سے بس بھائی کو اتنا لکھا۔

لینے بیمار کو پردیس سے کب آؤ گے

میرے مرنے کی خبر آئے گی، تب آؤ گی

سب مرے چاہنے والے ہیں وہاں، میں ہوں یہاں

بن مسیحاؤں کے صحت کا بھلا کیا مکاں

میری تقدیر میں آرام کہاں، چین کہاں

یوں ہی گھٹ گھٹ کے نہ مر جاؤں یہاں میں اماں

پاس اپنوں کے دم نزع گزرنا بھی نہیں

میری قسمت میں تو آرام سے مرنا بھی نہیں

کس طرح جھیلوں میں اس رنج و تعب کو اماں

موت کب آئے گی اس مرگ طلب کو اماں

چین پڑتا ہے نہ اب دن کو، نہ شب کو اماں

مدتیں ہو گئیں دیکھے ہوئے سب کو اماں

رات دن اب تو مرا جی بڑا گھبراتا ہے

اپنا چھڑا ہوا کنبہ مجھے یاد آتا ہے

— ۶۵ —

بھائی قاسم نے، سنا بیاہر چایا ہے وہاں

سہرا اپنا چچی اماں کو دکھایا ہے وہاں

اور ہر ایک شریک اپنا پرایا ہے وہاں

ایک مجھ ہی کو نہیں صرف بلا یا ہے وہاں

مہندی جب ہاتھوں میں بہنوں نے لگائی اماں

یاد کیا میری کسی کو بھی نہ آئی اماں

— ۶۶ —

بھیا اکبر بھی وہیں لائیں گے دلہن اپنی

رہیں آباد وہ دنیا رکھیں روشن اپنی

یاں تو یہ سانس ہی اپنے ہیں نہ دھڑکن اپنی

سب سے چھٹ کر تو خوشی ہو گئی دشمن اپنی

چھوڑا شرب کونے شہروں کو آباد کیا

بھول کر بھی تو بہن کونہ کبھی یاد کیا

— ۶۷ —

اب تو اصغرؑ بھی مرا گھٹنیوں چلتا ہوگا

ہاتھ میں لینے کو ہر چیز مچلتا ہوگا

اور چل جائے تو مشکل سے سنبھلتا ہوگا

گود میں آ کے سکینہ کی بہلتا ہوگا

یاد ہے مجھ کو کہیں چین اُسے آتا ہی نہ تھا

گود سے میری کسی گود میں جاتا ہی نہ تھا

— ۶۸ —

لے کے گودی میں وہ اصغرؑ کو سلاتی ہوگی

لوریوں میں اسے قرآن سناتی ہوگی

اپنی باہوں میں اُسے جھولا جھلاتی ہوگی

دن ہیں گرمی کے تو پانی بھی پلاتی ہوگی

رشتک آتا ہے سکینہ کے مقدر پہ مجھے

سب کو بابا نے لیا چھوڑ گئے گھر پہ مجھے

بن مکینوں کے یہ گھر کرتا ہے سائیں سائیں
آئیں سب لوٹ کے یا مجھ کو وہیں بلوائیں
قابلِ رحم ہے صغراءؑ، نہ اسے ترسائیں
واسطہ روحِ محمدؐ کا بس اب آجائیں

دیکھ پاؤں گی جو پیاروں کو تو کل پاؤں گی
اور کچھ دن جو نہ آئے تو میں مر جاؤں گی

پڑھ کے خطِ بیٹی کا دل پر نہ رہا جب قابو
ضبطِ غم کرتے تھے لیکن نکل آئے آنسو
تھا بھی ریشِ مبارک پہ جو اصغرؑ کا لہو
اپنے اشکوں سے کیا ضبطِ پیمبر نے وضو

پھر دمِ عصر جو سجدے میں جھکا یا سر کو
ہوا سجدے میں قلم، پھر نہ اٹھا یا سر کو

—۷۱—

اے قلم تیری یہ روداد جو ہم نے لکھی
کیا بساط اپنی تھی مولا کے کرم نے لکھی
اک عزادار کے احساسِ الم نے لکھی
یہ کہانی تھی قلم کی، سو قلم نے لکھی

یک قلم مرثیہ سے رشتہ جاں جوڑ دیا

حق ادا کر دیا مضمون کا قلم توڑ دیا